



Press Release

PR 200839

06.05.2020

STQARRIJA MILL-UFFIĊĠJU TAL-ISPEAKER

Jibda jiltaqa' l-Kumitat Parlamentari għall-Affarijiet ta' Ghawdex

Fil-5 ta' Mejju 2020 fl-4.30 ta' waranofsinhar saret l-ewwel laqgħa tal-Kumitat Permanenti għall-Affarijiet ta' Ghawdex li twaqqaf bis-saħħa ta' mozzjoni 283 li għaddiet b'mod unanimu mill-Kamra tad-Deputati, b'emenda f'seduta 309 tat-12 ta' Marzu 2020 u bis-saħħa tal-mozzjonijiet 353 u 354 li għaddew ukoll b'mod unanimu fis-seduta 322 tat-8 ta' April 2020.

Il-kumitat mahtur permezz ta' mozzjoni 354 hu kompost minn Justyne Caruana bħala Chairperson, filwaqt li l-membri huma l-Ministru għal Ghawdex Clint Camilleri, il-Ministru għall-Biedja, Sajd u Drittijiet tal-Animali Anton Refalo, Chris Said u Kevin Cutajar.

L-ewwel tema magħżula għad-diskussjoni kienet 'L-impatt tal-COVID-19 fuq Ghawdex u t-triq 'il quddiem'. Għal-laqgħa gew mistiedna esperti u stakeholders fosthom il-Professor Chairmaine Gauci u rappreżentanti mill-Gozo Business Chamber, Gozo Tourism Association, Steward Healthcare u l-Malta Tourism Authority li kollha indirizzaw lill-membri tal-kumitat billi għamlu preżentazzjoni dwar is-sugġett.

Iċ-Chairperson Justyne Caruana rrimarkat li dan hu sugġett vast li jimmerita diskussjoni wiesgħa u li allura jehtieg li jkun hemm sensiela ta' laqgħat biex tingħata l-opportunità għall-partecipazzjoni ta' aktar stakeholders u għal rappreżentanza mis-soċjetà civili. F'isem il-kumitat għamlet ukoll stedina lill-pubbliku ingenerali biex iressaq sugġerimenti u proposti bil-għan li jkollu lehen u jiehu sehem attiv fl-andament u fid-diskussjoni fi hdan il-kumitat.

Iċ-Chairperson qalet ukoll li biex jintbagħat messaggġ ċar li l-kumitat jixtieq ikun eqreb lejn il-poplu Ghawdexi, se titressaq talba lill-Ispeaker tal-Kamra tad-Deputati biex ikunu jistgħu jsiru wkoll seduti fil-gżira Ghawdexija. F'dan ir-rigward, il-membri awguraw li dan il-kumitat ikun tassew il-vuċi tal-Ghawdexin u li minnu u permezz tiegħu ssir hidma sfiqa b'risq Ghawdex u l-Ghawdexin.

Din il-laqgħa xxandret online fuq is-sit elettroniku tal-Parlament <http://parlament.mt> kif ukoll se tkun qed tixxandar fuq l-istazzjon televiżiv tal-Parlament. Kull min jixtieq jagħmel kuntatt jew iressaq xi sugġerimenti lill-Kumitat Permanenti għall-Affarijiet ta' Ghawdex hu mitlub li jibgħat email fuq gozo-affairs.committee@parlament.mt jew iċempel fuq in-numru tat-telefon 25596352.